

## పిచ్చి గంగి

‘టప్, టప్’ మంటూ, కారు, మెల్లిమెల్లిగా నడుస్తూ దానంతటదే ఆగి పోయింది.

“ఛ, ఛ!” అని విసుక్కుంటూ మామయ్య కోపంగా ఎగిరి పడ్డారు - కారు లోంచి కూడా.

“సరిపోయిందిలే. మధ్య దారిలోనే నిల్చిపోయిందే బండి. వెళ్లేది శుభకార్యం, శకునం భాగా లేదే!” అంది అత్తయ్య.

“అదేమిటమ్మా నాకు వళ్లు మండిపోతుంది, శకునాలేమిటి! నీ మూఢ నమ్మకాలు మార్చుకోవడం మంచిది, ఇహనైనా, ఇది ఆధునిక యుగం.” అంది విసుగ్గా శాంతి, కాలేజీ సెలవులకి ఇంటికి వచ్చిన అత్తయ్య కూతురు.

“అసలు నువ్వు బండిలో పెట్రోలు ఉన్నదీ లేనిదీ చూసుకుని మరీ బయలు దేరవద్దా? నేను ఆఫీసు నించీ వచ్చేటప్పటికి అన్నీ రెడీగా ఉంటాయను కున్నాను. ఏమిటా నిర్లక్ష్యం?” కసిరారు, కారు డ్రైవరు రాజుని మామయ్య.

“ఏం శెయ్యమంటారు సార్. అమ్మాయిగారు తొందరపెట్టేసారు, వెంటనే బయలుదేరి పెళ్లికి అందుకోవాలి అంటా. ఆ గాభరాలో నేనూ బండి తీసేసాను.’ అన్నాడు రాజు దిగులుగా, తనూ బండి దిగుతూ. “అసలు అందుకనే ఈ అడ్డ తోవని పట్టిచ్చానండి కారు.” అన్నాడు మళ్ళీ.

“అసలు పెట్రోలు ఉందో లేదో రాజు చూసుకోవద్దా ఏమిటి? అది అతని డ్యూటీ” అంది, శాంతి గడసరితనంగా.

“అదేమిటి, తెల్లవారు జాము ముహూర్తానికి ఇప్పుడే తొందరేమిటి, అమ్మాయ్ నీకు?” అడిగింది అత్తయ్య.

“పెళ్లి అంటే కాస్త తొందరగా వెళ్లవద్దామరి” అంది శాంతి.

కానీ నాకు తెలుసు - ఆ పెళ్లికి వచ్చే బంధుమిత్ర బృందంలో, శాంతికి కావలసిన రమేష్ వచ్చి ఉంటాడని.

చేసేదేమీ లేక అందరమూ కారు దిగాం. ఎండ తీక్షణంగా ఉంది ఇంకా. మా నీడలు పాడుగ్గా మా ముందర పడుతున్నాయి. మా చుట్టూ భూదేవి కూడా వేడి ఆవిర్భవ చిమ్ముతోంది. ఎక్కడో దూరాన్న ఎండిపోయిన పొలాల్లో, నలుగురు మనుష్యులు బెడ్ల తిరగ వేస్తున్నారు. ఇహమరి మనిషి సంచారం లేదు ఎక్కడా. ఆ రోడ్డు పెద్ద రహదారి కూడా కానట్టుంది. రోడ్డుకి ఇంకో పక్క కొంచెం దూరంలో ఏదో ఒక పెద్ద చెట్టు కనిపించింది. ఆ చెట్టు క్రింద ఒక మనిషి కూచుని ఉన్నాడు. ఆ చుట్టూ మాత్రం, కాస్త మేర పచ్చిక పచ్చగా ఉంది. అక్కడక్కడ ఆవులు బర్రెలూ మేస్తున్నాయి. చుట్టూ ఉన్న ఎండని తప్పించుకుంటూ, రోడ్డు దిగి, అందరమూ చెట్టుకేసి నడిచాం.

మమ్మల్ని చూసి ఆ కూచున్న వయో వృద్ధుడు లేచి నించుని, గడ్డం క్రింద చేతి కర్రని ఆనించుకొని, మాకేసి చూస్తున్నాడు.

“నీ పేరేమిటయ్యా?” అడిగారు మామయ్య.

“మాదయ్యండి. మామనుమడు వచ్చే దాకా ఈగొడ్లని శూత్రా ఉండమన్నా డండి నన్ను” అన్నారు ఆ వృద్ధుడు.

అంతలోనే మాకారు ప్రక్కనించీ మోటారు బైక్ మీద శర వేగంతో ఒక యువకుడు వెళ్లాడు.

“ఆ బండి ఏ ఊరు వెడుతోందో నీకు తెలుసా?” అడిగారు మామయ్య.

“మా లింగాలే నండి. పెదకామందులు శంకరం గారి బాబండి ఆయన,” అన్నాడు అతను.

“మా కారులో పెట్రోలు అయిపోయింది. ఇది బొత్తిగా మారుమూల దారి. ఆయన్ని అడిగి ఎంతైనా ఇచ్చి కాస్త పెట్రోలు తెచ్చుకుందామా” అన్నారు, చిన్న ప్యరంతో మామయ్య.

“మా రాజులాగా ఎల్లండి బాబయ్యా. ఇట్టాంటి ఇక్కట్లుటయానికి సహాయం చేస్తారండి ఆరు.” అంటూ, ఆ మోటారు బైక్ వెళ్లిన దారికేసి, చేత్తో చూపిస్తూ, “అదిగదిగో ఆపైన ఎగుర్తా ఆ కొంగలు కనిపిస్తే ఉండాయే. అదేనండి మా లింగాల గ్రామం చెరువు. ఒక రొండడుగులు ఏత్తే గంగమ్మ గుడి. అది చాలంగానే, చెరువుకెదూరుంగా మండువా ఇల్లండి ఆరిది. అంతా నాలుగడుగులండి, ఇక్కడికి!” అన్నాడు మాదయ్య, చేతిలో కర్రతో మేము వెళ్లబోయ్యే దిక్కు చూపిస్తూ. మా కందరికీ ప్రాణాలు లేచి వచ్చినట్టుయినాయి.

“రాజూ, కారులో ఉన్న కేన్ తీసుకుని, ఈ తాత చెప్పిన దారినే వెళ్లి, ఎంత డబ్బు అయినా ఇచ్చి ఒక లీటరు పెట్రోలు తీసుకురా” అంది అత్తయ్య, తన పర్సులోనించి డబ్బు తీసి ఇస్తూ.

అందరమూ ఆ పెద్ద నేరేడు చెట్టు నీడని కూలబడ్డాం. కాస్త దూరంలో ఒక బావి కనిపించింది. అక్కడక్కడా, చింతలూ తుమ్మలూ మామిడి చెట్లూ ఉన్నాయి.

మాదయ్య కూర్చున్న ప్రక్కన రెండు పాత సమాధులు ఉన్నాయి, భూమికి కాస్త ఎత్తుగా, ఆ సమాధుల మీద తామరాకులో రకరకాల పువ్వులు పెట్టి ఉన్నాయి, వాడి సోతూ - ఎవరో పూజ చేసినట్టూ.

“అయ్యయ్యా! సమాధుల ప్రక్కనా కూచున్నాం!” అంది శాంతి, కాస్త చీదరించుకుంటూ, తన చేతి రుమాలు గడ్డిమీద పరిచి ముళ్లమీద కూచున్నట్టు కూచుంది.

“ఏం బయ్యం లేదండి అమ్మాయిగారు, ఆ తల్లి పిచ్చి గంగి. మీయసు వంటి కన్నె పాపల్ని మా ఇదిగా కాపాడుద్దండి” అన్నాడు మాదయ్య.

“ఎవరైనా పూజ చేస్తారా ఇక్కడ?” అడిగింది అత్తయ్య.

“మరేనండమ్మా, రొండ్ కంటికి తెలువకుండా, కన్నె పడుసులు ఈ సుట్టు పట్టు గ్రామాల్నించి, తెల్లారగట్టు, పొద్దు పొడవక ముందరే పువ్వులు పెట్టి ఏడుకుంటారండి. ఆళ్లందరికీ మనస్సుల్లో ఎవ్వళ్లని కోరుకున్నారో ఆళ్లతో పెళ్లి అవుద్దండి. ఆయమ్మ నమ్మి నాళ్లని ఇడవదు” అన్నాడు మాదయ్య ధృఢ విశ్వాసంతో.

“ఎవరయ్యా ఆ పిచ్చి గంగి?” అడిగారు మామయ్య.

“అది ఒక పెద్ద కథలెండి బాబయ్య. నా శిన్నతనాల్లో జరిగిందండి. ఈనాటి దాకా ఆ యమ్మని నమ్మిన ఏ పడునూ కళ్ల నీళ్లు పెట్టుకోలేదండి.”

“అంటే, ఈ మధ్యనే జరిగిందన్నమాట ఈ విషయం.”

“రాజు వచ్చే వరకూ కాస్త ఊసుపోతుంది. ఈ కథ ఏదో కాస్త చెప్పవయ్యా’ అడిగింది శాంతి.

“ఆ మాట కొత్తే ఈ సుట్టు పట్టు గ్రామాల్లో ఆ యమ్మంటే తెలవనోళ్లే లేరండి. గురి పెట్టి రాయి ఇసిరిందంటే ఎక్కడ అనుకుంటే అక్కడ తగుల్తాది. బయపడి పోయేవాళ్లండి ఊరంతా....” అన్నాడు మాదయ్య.

“అబ్బ! ఏమి ఊరిస్తావయ్యా, చెప్పు ఆ కథ ఏదో మరి’ అంది శాంతి లేచి నిలారుగా కూచుని.

మాదయ్య చెప్పనారంభించాడు.

“ఆ తల్లి ఈ ఊళ్లోనే పుట్టి పెరిగిందండి. బంగారమ్మ తమ్ముడు కూతురండి. పురిట్లనే నంది ఒచ్చి తల్లి పోయిందండి. ఆ తమ్ముడు కొన్నాళ్లయ్యాక, ఏరో కోస్తాకి పోయేశి రొండో ఇవాసాం చేసేసుకున్నాడండి.”

“తల్లి పోయినప్పుడేలనించీ ఆ పాపని కన్నురెప్పలాగా కాపాడతా ఒచ్చిందండి, బంగారమ్మ. ఇరుగు పొరుగు అమ్మలక్కల్ని బతిమాలి పాలిప్పిచ్చి, పెంచి అమ్మోరి పేరే గంగమ్మ అని పెట్టిందండి. బంగారమ్మకి ఒక్కడే ఒక్క కొడుకు సంగమయ్య ఐదెకరాల పల్లం ఉండాదండి. కూలోళ్లతో పాటు ఆయమ్మకూడా పనిచేస్తా పాలం పండిచ్చుకుంటూ, కొడుకునీ గంగమ్మనీ పెంచుకుంటూ కాలం గడుపుతా : గ్రిందండి, బంగారమ్మ.”

“ఇంక నూతే గంగమ్మ శెక్కిన బొమ్మెల్లే తయారయ్యిందండి. ఆ పాప ఒంటి సాయ సూస్తే, ఆ ఇళ్లల్లోనే ఎప్పుళ్లకీ లేదండి అనునంటి రంగు. మేలిమి బంగారు రంగండి ఆ రంగు. అప్పుడు నేను ఇన్నోణ్ణిండి. గోశీలు పెట్టుకుని బర్రెల్ని మేవుతా ఉండేవాణ్ణి. నేను బర్రెల్ని కడ-గుతా వుంటే, గంగమ్మ గుడ్డలు గుంజే దానికి చెరువు కాడికి ఒచ్చేది గిందండి - ఆయమ్మ నీడ బర్రెల షిద దీపం శూపినట్టనిపిచ్చేది. కుచ్చ జడలతో, జడని పువ్వులతో, చేతి నిండా గాజులతో,

కాటిక బొట్టు, పసుపు వుంటే, తిరిగి నూడనోళ్లు లేరండి. ఆడోళ్లయినా సరే మొగాళ్లయినా సరే.”

“బంగారమ్మకేమో, గంగమ్మని తన కొడుక్కిచ్చి పెళ్లి చేసుకుని ఇంట్లోనే పెట్టుకుందామని, ఏనాడో తీర్మానంగా అనుకున్న మాటేనండి. ఆ మాట ఈ ఊళ్లలో అందరికీ తెలుసండి. అందుకని గంగమ్మకి ఎక్కణ్ణించ్చి కూడా మనువులు రాలేదండి. లేకుంటే కాకులు తన్నుకుపోయినట్లు తన్నుకు పోయే ఓళ్లండి, ఏనాడో.”

“ఈలోనగా ఏంవయిందంటే నండి, గంగమ్మ గుడి ఎనకాల పాపాయమ్మ, ఆయమ్మ కొడుకు రూపులయ్య ఉండారండి. ఆళ్లకి ఒక నాలుగు ఎకరాల మాగాణి, దిబ్బ గగ్లూ ఉండారండి. ఆ అర ఎకరం దిబ్బ మీద కాయ కూరలు పండిచ్చే రండి, గడ్డి నాము అక్కడే ఉండేదండి. పువ్వులు గగ్లూ కూడా పెంచేవారు అమ్మోరి గుడికి. పాపాయమ్మ గారికి కళ్లు చెడ్డ మసక. ఇంట్లోనే నడవడానికి కాళ్లు తడబడేయి. రూపులియ్య మామంచోడండి. తల్లిని కనిపెట్టుకుని పాలం నూసుకుంటూ కుటుంబం నడిపిస్తా ఉండారండి. బయట పనులన్నీ శెయ్యటం, ఇంట్లోకి మంచి నీళ్లు తేటం అంతా రూపులియ్యే చేసేవాడు. బియ్యం పొంగిచ్చి కొడుక్కి కంచంలో అన్న పెట్టటంతో, పాపాయమ్మగారి పనిసరి. తల్లి అంటే రూపులియ్యకి పాణంతో సమానం.”

“ఒకే ఊళ్లో ఓళ్లు గిందా అని రూపులియ్యగారి దిబ్బమీదికి ఆవు గడ్డి కోసం గంగమ్మ ఎత్తా ఉండేది. రూపులియ్య కూడా దిబ్బ మీద పండే కాయ కూర కోసి ఇచ్చేఓడు, మోపు బరువుగా ఉంటే పిలవకుండానే, గంగమ్మ తలమీద ఎత్తిపెట్టేఓడు. అట్లా గంగమ్మకీ రూపులియ్యకీ స్నేహితం ఏర్పడ్డదండి. కాని ఒకళ్లతో ఒకళ్లు మాట్లాడుకోరు. కాని ఎట్టాగో ఊళ్లో ఓళ్లకందరికీ రూపులియ్యకి, గంగమ్మ మనుసు ఇచ్చింది అన్న మాట తెలిసిపోయిందండి. ఊరంతా ఉడికిపోయింది. బంగారమ్మకీ, కొడుక్కి మట్టుకు ఈ సంగతి తెలువదు. గంగమ్మ కంటారా అనువుంటి కొంటే పనులు తెలవనే తెలవవు. మొగోళ్లు నిల్చేశోట నిలవదు, అయితే ఎవ్వుళ్లకన్నా ఏదన్నా పని కావాలంటే శటుక్కున శేషపెడద్ది. మా ఉపకార బుద్ధండి, అసలికి మొదట్టింది.”

“పొద్దు పొడిశేతలికి నీళ్లోసుకుని గంగమ్మ తల్లి గుడిసుట్టా తిరిగి ఒక దణ్ణం

పెట్టుకుని, ఆ పూజారమ్మ కనకమ్మగారిచ్చిన కుంకుం కళ్లకి అద్దుకుని నొసళ్లలో పెట్టుకుని మరీ వనుల్లో జొరబడేదండి, గంగమ్మ గుళ్లో మంచికీ శెబ్బరికీ గంగమ్మ ముందుండేదండి. కనకమ్మగారితోనే కూడా కూడా ఉండి గుళ్లో సేవలన్నీ శేస్తానే ఉండేదండి. గుళ్లో నుంచీ కొబ్బిరి ముక్కలూ ప్రసాదాలు అంతా మా పిల్లలందరికీ ఆయమ్మే ఇచ్చేదండి. ఈవనులు కాక రూపులియ్యగారి బియ్యం బాగుశెయ్యటం కాయలు తరగటం శేషి పెట్టేది. గుడ్డలు గుంజుకోలానికి ఎల్లై, పాపాయమ్మగారి కోకలు కూడా జూడిచ్చి తెచ్చేది. పూజ సామాన్లు తోమి పెట్టేది. ఇంకా రూపులియ్య గంటే నుండి, గుడి సంబరాలకి గుంజలు పాతటం, పందిలైయ్యటం, తోరణాలు కట్టటం గల్రా అన్నివన్నూ ఆయన లేకుంటే నడవ వండి. అయితే ఒక సంగతండి. రూపులియ్యనీ గంగమ్మనీ గుళ్లోగాని గుడి ముందరగాని, ఒకే పాలి శూశినోళ్లు లేరండి. రూపులియ్య మూగోడిలాగానే ఉండే ఓడండి.”

“ఆ యేడు కొడుక్కి మేనకోడలికీ పెళ్లి శెయ్యాలని కంకణం కట్టుకుంది బంగారమ్మ.”

“ఒకనాడు ఏనుయిందంటే నండి. అది పొద్దుటేల. శర్దణ్ణం అయ్యాక గంగమ్మ కొడవలి శేత పట్టుకుని, ఆవుకి సందిడు గడ్డి తెడ్డాంవని రూపులియ్యగారి దిబ్బ మీదకి ఎల్లిందండి. అది మంచి వసికెరి కాలమా అసలే నడుం ఎత్తున పెరిగిన పచ్చి గడ్డిలో కిందపడుక్కని ఉండాతాసు పాముని గంగమ్మ సూడలేక పోయింది. పాము తలమీద కాలు ఏసింది. ఆ పాము ఎంటనే శటుక్కున ఆయమ్మ కాలు సుట్టేసు కుంది. అంతా ఒక చిటికలో జరిగిపోయిందండి. ఆ బయ్యంతో గంగమ్మ గట్టిగా ఒక్క కేక అరిసేసింది. గడ్డి వాము పక్కన వరి గడ్డి పీకుతూండ రూపులియ్య ఒక్క అంగలో దూకి ఒచ్చాడు, అకేకకీ, శటుక్కున గంగమ్మ శేతిలో కొడవలి లాక్కొని, “నువ్వు కాలు గట్టిగా అదిమే తొక్కి ఉంచు అట్టాగే ఉంచు, కదిల్లే కాట్టాది, బయపడబోకు” అంటూనే ఆ పాముని మెడదగ్గరిగా నరికి పారేసాడు. ఎంటనేఆమె పాదం కిందగా కొడవలి జరుపుతా “ఒక్క అంగలో దూరంగా దూకు, ఎగిరి దూకు” అన్నాడు. గంగమ్మ శటుక్కున దూకింది. రూపులియ్య అనుక్కున్నట్టుగా ఆ కొడవలి పాము తలలోకి ఎల్లలేదండి. గడ్డిలోకే ఎల్లింది. పాము తల అట్టాగే ఉండది. ఆ తల ఎగిరి రూపులియ్య కాలు కాటేసి పడిపోయింది. ఇక బతకను అని రూపులియ్యకి తెలిసిపోయింది. “నువ్వు వెంటనే పారిపో, ఇక్కడ ఉండొద్దు. నూయమ్మని ఎవ్వరు శూత్తారో దేవుడా!” అంటా పడిపోయాడు.”

“ఇదంతా, పల్లంలగొడ్డని కాస్తా ఉండా నేను సూస్తానే ఉండనా, అట్టాగే కొయ్యబారిపోయానండి. ఎట్టాగో తెప్పరిల్లి, ఒక చణంలో కర్ర కింద పారేసి ఊళ్లోకి లగెత్తుకొచ్చానండి.”

“గంగమ్మగంటె, ఒక్క పరుగులో ఒచ్చి గంగమ్మ తల్లి గుళ్లో అమ్మోరి కాళ్ల ముందర పడిపోయిందండి. ఆ శబ్దానికి కనకమ్మగారు ఎనక్కి తిరిగి శూశి చేతిలో ఉండా నీళ్లు, గంగమ్మ మొకం మీద మతి ఒచ్చేదాకా శల్లిందండి. అంతేనండి బాబయ్యా ఆనాడు పోయిన మతి, ఆ గంగమ్మకి. మళ్లీ తిరిగి ఆ యమ్మ మడుసుల్లోకి రాలేదండి.

“అమ్మోరి గుళ్లోనే పడి ఉండేది. జాట్టు ముడి కూడా ఏసుకునేది కాదు. ఎంటికలన్నీ ఇరబోసుకునే ఉండేది. చెరువులో నీళ్లోసుకుని అమ్మోరికి సేవ చేసుకుంటా, పాలాలెంటు ఒంటరిగా తిరుగుతూండేదండి.

“పాపాయమ్మగారి ఇంట్లో మాత్రం ఎప్పుడెల్లనే వనీ పాలా చేత్తానే ఉండేదండి, బుద్ది తిరిగినప్పుడల్లా, కాని కొంతమంది రాలుగాయి పిల్లకుంకలు మాత్రం ఆయమ్మ ఆపడగానే పిచ్చి గంగి పిచ్చి గంగి అని అంటానే ఉండోళ్లండి. ఆయమ్మ పట్టిచ్చు కునేది కాదు. అనలేమీ అనేదేకాదు, ఆళ్లని కూడా. ఆ తల్లికి అదే పేరైపోయిందండి, సుట్టూ ఊళ్లలో కూడా.

“ఇంక పాపాయమ్మగారి మాట యాంవయిదంటే, ఉండా ఒక్క కొడుకూ పోనే పోయాడుగిండా. ఇంక ఈ బతుకు ఎందుకులే అనుకుంది. దూరపుకోస్తా నించీ, చెడి, బతకటానికి ఈ ఊరోచ్చి బాగుపడ్డ కుటుంబం అది. అందుకని ఈ ఊళ్లలో ఎక్కడా అయిన బంధుగులు లేకపోయారు. అందుకోసం ఉండా ఆస్తిపాస్తులన్నీ గంగమ్మ తల్లి గుడికి రాసి ఇచ్చేసి ఇంట్లోనే పడి ఉండేదండి. అంత పిచ్చిలోనూ కూడా గంగమ్మకి పాపాయమ్మగారి ఇల్లా వాకిళ్లా తుడవలాలూ, గుడ్డలు గంజలాలూ, జతవడుకోటాలూ చేత్తానే ఉండేది.

“ఈ లోనగా ఇంకొక సంగతి కూడా జరిగింది లెండి. ఒకనాడు రాత్రి నడి జాముండి శిర్డయ్య కూతురు చంద్రమ్మని, ఆయన రొండో భార్య - అదొక గయ్యాళి లెండి బాబయ్యా - ఆయమ్మ తమ్ముణ్ణి పెళ్లాడనందని, అమట్లు ఆ పిల్లని పట్టి కొట్టి పీకి, అట్ల ముల్లు పాయిలో పెట్టిందంట, వాత లేస్తానందంట.

శిద్దయ్య ఇల్లా వాకిలీ, కొండ్రాగట్లా అంతా ఆమె తమ్ముడికే దక్కాలని కంకనం కట్టుకుండాది. శిద్దయ్యకి ఏరే పిల్లలూలేరు. బార్య మాటకి ఎదురు శెప్పనూ లేడండి. చంద్రమ్మ శేతులు రొండా కట్టేసి, ఆ సవతి తల్లి పొయ్యి అద్దకి ఎల్లిందంట, అల్ల ముల్లు తేలానికి, వాతలేశాదానికి. అంతేనండి, దేవుల్లేదూ ఒక్క శిలుకులో ఆ తల్లి లేని పిల్ల చంద్రమ్మ బయటికి ఉరికి ఒకటే పరుగు పుచ్చుకుని ఆ చీకట్లో పరుగెడతా వుండారంట, పాలాల కడ్డంగా, చెరువు గట్టుమీద మర్రి చెట్టు కింద చెట్టు నీడన చీకట్లో కూశున్న పిచ్చి గంగి, ఒక్క అంగలో లేశి చంద్రమ్మ దారి కడ్డంగా నిల్చిందంట, చేతిలో రాయి పట్టుకుని, కొట్టేదానికి. ఆమట్టు, చంద్రమ్మ గాభరాగా 'అక్కా పిచ్చి గంగీ, నన్ను కాపాడమ్మా కొట్టబోక' అని ఒక పెద్దకేక పెట్టేసిందంట గట్టిగా. గంగమ్మ శలుక్కున దగ్గిరికి ఒచ్చి, శేతి కట్టు ఇప్పేసి, 'యోంమయిందమ్మా నీకు' అని అడిగిందంట. చంద్రమ్మ జరిగిందంతా శెప్పి, పక్క కాల్లపూడి గ్రామంలో తన మేనత్త ఉండాదని, ఆయమ్మ కొడుకునే పెళ్లాడాలని మనస్సులో ఉండాదని, అక్కడికి పోయి పడిపోతే సాలనీ శెప్పిందంట. అంతలోకే కర్ర చేతపట్టుకుని ఊపుకుంటూ శిద్దయ్య బామరిది, శింతాలు, 'ఆగు, చంద్రా, ఆగు!' అని రంకె లేసుకుంటూ పరుగుతో వస్తా వుండాడంట, ఆ పిల్లని ఎతుక్కుంటా. గంగమ్మ ఎంటనే గట్టుకింద చంద్రమ్మని కూసోబెట్టి, దారికి అడ్డం ఒచ్చి 'ఏవద్రా నువ్వు? ఆగు!' అని రాయి చేత్తో పట్టుకుందంట. ఇకంటే, చింతాలు "ఏం లేమ్మా గంగమ్మా ఏం లేదు తల్లీ, చంద్రమ్మ కోసం. అంతే" అంటానే ఎనక్కీ తిరిగి పరుగెత్తి పారిపోయాడంట. కాల్ల పూడి దాకా చంద్రమ్మకి గంగమ్మ తోడుగా ఎల్లిందంట. ఆ నోలా ఈ నోలా, చంద్రమ్మ పెళ్లి మాట ఊరూరా పొక్కింది. అప్పుచేలనించీ, పొద్దుచేల గుడికి వచ్చే ఆడపిల్లలు, గుడి ముందర కూసున్న గంగమ్మకి కూడా మొక్కి ఎల్లే ఓళ్లంట. పెద్దోళ్లకి తెలవకుండా, కళ్లు మూసుకుని ఏడుకునే ఓళ్లంట.

“అట్టా అట్టా, యాదాది తిరగే తలికి పాపాయమ్మగారు మంచం ఎక్కారండి. అంతే, ఆయమ్మ కళ్లు మూసే దాకా పిచ్చిగంగి పాపమ్మ పక్క ఒదల లేదు. గంగమ్మకి నిద్రా లేదు వణ్ణమూ లేదు, నీల్లా లేవు. పాపాయమ్మకి అన్ని సేవలూ శేశింది, ఆయమ్మ కన్ను మూసి పెద్దల్లో కలిసిపోయేదాకా.

“ఇక నంతే నండి. గంగమ్మ అలిసిపోయి గుడి ముందరకొచ్చి పడిపోయిందండి. మేనత్త వణ్ణం తెస్తే తినలే. కనకమ్మగారు పళ్లెగట్లా ఏదైనా ఇస్తే తినలే. నీల్లిస్తే

తాగలే. అట్టాగే వడి ఉండేది. కదలలే, మెదలలే. గాలి పట్టిందన్నారు. ఊరంతా ఒరిగి ఒరిగి వచ్చి శూశారండి. వారం దాటింది. అప్పుడు కూడా మేనత్త కడుపు ఆగక వణ్ణం తినమని బతిమాలితే, గంగమ్మ కళ్లల్లో నీళ్లు నిండినయి. కనకమ్మ భర్తగారు, వైద్యుణ్ణి తెస్తానమ్మా, కొంచం మందు తినమన్నారండి. గంగమ్మ కళ్లల్లో నించీ నీళ్లు ధారగా జారి పడ్డాయండి. నిమ్మలంగా శేతులెత్తి దణ్ణం పెట్టింది, ఆయనకి. ఆయన పక్కనే ఉండా కనకమ్మగారు పరుగెత్తుకెళ్లి, అమ్మోరి ముందరపడి డొల్లి డొల్లి ఏడ్చింది. పిచ్చి గంగి అప్పుడు మూసిన కళ్లైనండి. ప్రాణం పోయేదాకా తిరిగి తెరవనేలేదండి. తెల్లారక ముందరే జీవుడు ఒదిలేసింది.

“కనకమ్మగారు, రూపులియ్య పక్కనే ఈ యమ్మకి కూడా సమాధి కట్టించ్చిందండి. అయ్యేనండి, బాబయ్యా, ఈ సమాధులు.”

మాదయ్య ఒళ్లోనించీ పుగాకు తీస్తూ కాస్త ఆగి “కనకమ్మగారు శచ్చిపోయేటప్పుడు పెద్దల్ని, పిల్ల, దణ్ణం పెట్టి, శెప్పిందండి, అన్నేళ్లా ఆ యమ్మ కడుపులో పెట్టుకున్న ఆ రహస్యం.”

అప్పటికి కాస్త తెప్పరిల్లి, “ఏమిటా రహస్యం?” అడిగింది, అత్తయ్య.

“అసలు, ఏనాడూ పిచ్చి గంగికి పిచ్చేలేదంటండి!” అన్నాడు మాదయ్య, పుగాకు చేత్తో ఊత ఇస్తూ.

దూరాన్నించీ, వస్తున్న చెప్పుల శబ్దం తప్ప, అంతా నిశ్శబ్దం, పెట్రోలు బరువుతో రాజు వస్తున్నాడు.

ఏ లోకంలోనించో భూలోకానికి వచ్చి పడ్డాం అందరమూ. అందరికంటే ముందర శాంతి లేచింది.

ఎప్పుడూ కనిపించని గాంభీర్యం ఏదో కనిపించింది, శాంతి ముఖంలో రెండడుగులు వేసి వంగి నమస్కరించింది, ఆ సమాధులకి.

